

Peşə təhsili alan 14 yaşlı tələbə kimdir?

Bu il peşə təhsili müəssisələrinə aparılan qəbul prosesinin nəticələrinə görə, “tələbə” adı qazananlardan biri Ümid Mənəfzadə 14 yaşındadır. O, bu il peşə təhsili müəssisələrinə qəbul olunan ən balaca tələbə olub. Texnika və Texnologiyalar üzrə Bakı Dövlət Peşə Təhsili Mərkəzində “Aşpaz” ixtisası üzrə 3 illik texniki peşə təhsili alacaq. Dövlət sifarişli yerdə oxuyan Ümidin gələcəklə bağlı böyük planları var. Hədəfi restoran sahibi olmaqdır.

Məktəbəhazırlığa başladı, amma I sinfi bitirdi

Ümid 2011-ci il oktyabrın 18-də anadan olub. İmişli rayonundakı Xocavənd rayon Qaradağlı kənd 1 nömrəli tam orta məktəbində oxuyub: “Məktəb rayonumuzda yerləşir. Mənə ərazicə ən yaxın məktəb olduğundan burada təhsil aldım”.

14 yaşlı tələbə “Azərbaycan müəllimi”nə IX sinfi bu qədər tez bitirməyinin səbəblərindən danışdı: “Validəyim məni hazırlığa qoyublar. Ancaq beşyaşlıların 1 ilə öyrəndiklərini 1 ay ərzində mənimsədiyimdən sonradan I sinfdə təhsilimdə davam etmişəm. Ona görə də IX sinfi belə tez bitirdim”.

Ümidin fikrincə, məktəbə tez başlamaq yaxşıdır ki, tez qurtarırsan: “Məncə, uşaq olanda adam daha yaxşı, sürətlə qavrayır hər şeyi. Məktəbə tez getdiyimə görə hər hansı çətinliyim olmadı, əksinə məktəbimizin sürətli oxuyub anlayan şagirdlərinə dəndə biri olmuşam”.

Yeməyə “Tabaka”, bişirməyə “Spagetti” yaxşı

Ümid IX sinfi bitirib peşə təhsilinə üz tutub: “Peşə təhsili almaq mənim öz istəyim oldu, çünki aşpazlığı çox sevirəm. Fərqli-fərqli yeməklər bişirməkdən çox xoşum gəlir”.

Ümid ən çox “Tabaka” yeməyi xoşlayır. Ancaq “Spagetti” bişirmək xoşuna gəlir. Dediynə görə, oxuyub qurtarandan sonra da öz üzərində işləməyə davam etməlidir ki, əsl hədəfinə çatсын: “Oxuyub təhsilimi bitirdikdən sonra işləyib özümü daha çox inkişaf etdirəcəyəm. Tam hazır olduğumu hiss edəndə isə öz restoranımı açmağı planlaşdırıram”.

Anasından öyrəndiyi yeməklərə özünəməxsus dad qatır

Xüsusi zövqlə hazırladığı yeməkləri evdə hazırlamağa başlayıb, ilk şefi isə anası olub: “Evdə də



yeməklər bişirirəm. Yeməklərin çoxunu anamdan öyrənmişəm. Bildiyimiz yeməklərə fərqli şeylər qatmağı, ya da əlimdə olan ərzaqlarla fərqli yeməklər hazırlamağı, növ-növ şirniyyatlar bişirməyi sevirəm. Mətbəxdə işləməkdən böyük zövq alıram”.

Aşpazlığı sevməsəydi, heykəltarşılığı seçərdi

Ümid aşpazlıqdan əvvəl başqa ixtisasla da maraqlanıb: “Bacım orta ixtisas təhsili müəssisəsinə qəbul olunduğu üçün onunla biz də gəldik Bakıya. Həmin yay iki ay bərbər yanında köməkçi işlədim. Ancaq bu peşəni sevmə bilmədim”.

Amma aşpazlığı əvəz edə biləcək başqa bir peşə də var ağılında: “Əgər aşpazlığı sevməsəydim, heykəltarşılıq olardım. Bu sənətlə çox maraqlanıram. Məncə, əlim də yatır. Uşaq vaxtlarımdan evdə plastilin ilə insan sifətləri, kardon ilə maşın və başqa oyuncaqlar düzəltmişəm. Fərqli materiallardan çoxlu əl işlərim var”.

Yeməyinin dadı damaqlarda, restoranının şöhrəti dünyada qalacaq

Yeniyyətə tələbə artıq ilk tədris ilinə başlayıb. Təhsili uğurla davam edir. Həyatını mətbəxə bağlamaq, karyerasını aşpazlıq üzərində qurmaqda qərarlıdır. Özünü restoranında müştərilərinə unudulmaz dadlar bəxş edərkən xəyal edir. Xeyallarının gerçək olacağına şübhəsi yoxdur.

Ümidin təqdim etdiyi yeməklərin dadının damaqlarda qalacağına, restoranının şöhrətinin dünyaya yayılacağına ümidi böyükdür.

Ruhiyyə DAŞSALAHLI